

സ്കൂളിലെ ഓരോ കുട്ടിയെയും സംബന്ധിക്കുന്ന എല്ലാ വിവരങ്ങളും ശേഖരിച്ച് രേഖപ്പെടുത്തുന്നതിനായി നടപ്പാക്കിയ 'സമ്പൂർണ്ണ' എന്ന പദ്ധതിയെക്കുറിച്ച് നിങ്ങൾ കേട്ടിരിക്കുമല്ലോ. ഇതിന്റെ ഭാഗമായി ഒരു അധ്യാപിക തന്റെ ക്ലാസിലെ കുട്ടികളുടെ രക്ഷിതാക്കൾ ചെയ്യുന്ന തൊഴിലുകൾ പട്ടികപ്പെടുത്തിയതിന്റെ ഒരു ഭാഗം ചുവടെ നൽകിയിരിക്കുന്നു:



തൊഴിലുകൾ

- കൃഷിപ്പണി
- ഹോട്ടൽ ജോലി
- അധ്യാപനം
- ഫാക്ടറിത്തൊഴിൽ
- സർക്കാർ ഉദ്യോഗം
- ചികിത്സ



പട്ടിക 1



ഈ തൊഴിലുകൾ എല്ലാം നിങ്ങൾക്ക് പരിചിതമാണല്ലോ. വരുമാനം ഉണ്ടാക്കുവാൻ സഹായിക്കുന്നതുകൊണ്ട് ഇവയെ സാമ്പത്തിക പ്രവർത്തനങ്ങൾ എന്ന് വിളിക്കുന്നു. നിങ്ങളുടെ ചുറ്റും ഇതുപോലെ അനേകം സാമ്പത്തിക പ്രവർത്തനങ്ങൾ നടക്കുന്നുണ്ടാവാമല്ലോ. അവ കണ്ടെത്തി പട്ടിക 1 വിപുലപ്പെടുത്തൂ.

ഈ സാമ്പത്തിക പ്രവർത്തനങ്ങളിൽ ചിലത് കൃഷിയുമായി ബന്ധപ്പെട്ടതാണ്. പട്ടിക വിശകലനം ചെയ്താൽ മറ്റ് ഏതൊക്കെ മേഖലകളിലെ പ്രവർത്തനങ്ങൾ കണ്ടെത്താനാകും?

- വ്യവസായം
- സേവനം

പ്രകൃതിവിഭവങ്ങൾ നേരിട്ട് ഉപയോഗപ്പെടുത്തി നടത്തുന്ന പ്രവർത്തനങ്ങൾ ഉൾപ്പെടുന്ന മേഖല പ്രാഥമികമേഖല എന്നാണ് അറിയപ്പെടുന്നത്. കൃഷിക്ക് കൂടുതൽ പ്രാധാന്യമുള്ളതുകൊണ്ട് കാർഷികമേഖല എന്നും ഇത് അറിയപ്പെടുന്നു. പ്രാഥമികമേഖലയിലെ ഉൽപ്പന്നങ്ങൾ അസംസ്കൃതവസ്തുവായി ഉപയോഗിച്ച് പുതിയ ഉൽപ്പന്നങ്ങൾ ഉണ്ടാക്കുന്ന പ്രവർത്തനങ്ങൾ നടക്കുന്ന മേഖലയാണ് ദ്വിതീയ മേഖല. വ്യവസായത്തിന് പ്രാധാന്യമുള്ള ഈ മേഖലയെ വ്യാവസായികമേഖല എന്നും വിളിക്കും. പ്രാഥമിക, ദ്വിതീയ മേഖലകളിലെ ഉൽപ്പന്നങ്ങൾ സംഭരിക്കുന്നതും വിതരണം ചെയ്യുന്നതും സേവന മേഖലയിലെ പ്രവർത്തനങ്ങളാണ്. ഇവയ്ക്കു പുറമേ സേവന മേഖലയിൽ വിദ്യാഭ്യാസം, ഗതാഗതം, ബാങ്കിംഗ്, ഐ.ടി. തുടങ്ങിയവയും ഉൾപ്പെടുന്നു. സേവനപ്രവർത്തനങ്ങൾ എല്ലാം ചേർന്നതാണ് തൃതീയ മേഖല. ഇത് സേവനമേഖല എന്നും പറയുന്നു.

പ്രാഥമിക, ദ്വിതീയ, തൃതീയ മേഖലകളിൽ ഉൾപ്പെടാത്ത ഏതെങ്കിലും സാമ്പത്തിക പ്രവർത്തനങ്ങൾ ഉണ്ടോ? ചർച്ച ചെയ്യൂ.

പ്രാഥമിക, ദ്വിതീയ, തൃതീയ മേഖലകൾ പരസ്പരം ബന്ധപ്പെട്ട് പ്രവർത്തിക്കുമ്പോഴാണ് സാമ്പത്തികവളർച്ച ഉണ്ടാകുന്നത്. ഒരുദാഹരണം നോക്കാം. പ്രാഥമിക മേഖലയിലെ ഉൽപ്പന്നമായ പരുത്തി, ദ്വിതീയമേഖലയായ തുണിവ്യവസായമേഖലയ്ക്ക് അസംസ്കൃതവസ്തുവാണ്. വ്യവസായമേഖലയിലെ തുണി ആവശ്യക്കാർക്ക് എത്തിക്കുന്നതിന് ഗതാഗതവാർത്താവിനിമയ രംഗത്തെ സഹായങ്ങളും ആവശ്യമാണ്. ഇവയെല്ലാം തൃതീയ മേഖലയിലെ സേവനങ്ങളാണ്.

ഈ മേഖലകളുടെ പരസ്പരബന്ധം കാണിക്കുന്ന ചിത്രം നോക്കൂ. ചിത്രങ്ങൾ ഉപയോഗപ്പെടുത്തി ഈ മേഖലകൾ എങ്ങനെ ബന്ധപ്പെട്ടിരിക്കുന്നു എന്ന് കണ്ടെത്തുമല്ലോ.



മേഖലകളുടെ പരസ്പരബന്ധം കാണിക്കുന്ന മറ്റൊരു ഉദാഹരണംകൂടി കണ്ടെത്താമല്ലോ. പ്രാഥമിക, ദ്വിതീയ, തൃതീയ മേഖലകളിൽ ഉൾപ്പെടുന്ന സാമ്പത്തിക പ്രവർത്തനങ്ങളെ സെൻട്രൽ സ്റ്റാറ്റിസ്റ്റിക്കൽ ഓഫീസ് (CSO) വർഗ്ഗീകരിച്ചിട്ടുണ്ട്. അത് താഴെ പട്ടികയിൽ കൊടുത്തിരിക്കുന്നു:

പ്രാഥമിക മേഖല	ദ്വിതീയ മേഖല	തൃതീയ മേഖല
<ul style="list-style-type: none"> കൃഷിയും അനുബന്ധ പ്രവർത്തനങ്ങളും വനപരിപാലനം മത്സ്യബന്ധനം ഖനനം 	<ul style="list-style-type: none"> വ്യവസായം വൈദ്യുതി ഉൽപ്പാദനം കെട്ടിട നിർമ്മാണം 	<ul style="list-style-type: none"> വ്യാപാരം ഗതാഗതം ഹോട്ടൽ വാർത്താവിനിമയം സംഭരണം ബാങ്കിംഗ് ഇൻഷുറൻസ് ബിസിനസ് റിയൽ എസ്റ്റേറ്റ് സാമൂഹ്യസേവന പ്രവർത്തനങ്ങൾ



Central Statistical Office (CSO)

കേന്ദ്ര സ്ഥിതിവിവരപദ്ധതി നിർവ്വഹണ മന്ത്രാലയത്തിന്റെ കീഴിൽ പ്രവർത്തിക്കുന്ന സ്ഥാപനം പ്രധാന ചുമതലകൾ

- സ്ഥിതിവിവരക്കണക്കുകളുടെ സംയോജനവും വിശകലനവും നടത്തുന്നു.
- എല്ലാ മേഖലകളിലെയും സ്ഥിതിവിവരക്കണക്കുകൾ ശേഖരിച്ച് ആസൂത്രണ പ്രവർത്തനങ്ങൾക്ക് ഉപയോഗിക്കുന്ന തരത്തിൽ ചിട്ടപ്പെടുത്തുന്നു.
- സ്ഥിതിവിവരക്കണക്കുകൾ ഉപയോഗപ്പെടുത്തി ദേശീയവരുമാനം കണ്ടെത്തുന്നു.

വിപുലപ്പെടുത്തി എഴുതിയ പട്ടിക 1 ലെ സാമ്പത്തിക പ്രവർത്തനങ്ങൾ താഴെ കൊടുത്തിരിക്കുന്ന പട്ടികയിൽ ക്രമീകരിച്ചെഴുതും.

പ്രാഥമികമേഖല	ദ്വിതീയമേഖല	തൃതീയമേഖല

മേഖലകളും തൊഴിൽലഭ്യതയും

പ്രാഥമിക, ദ്വിതീയ, തൃതീയ മേഖലകളിൽ ഉൾപ്പെടുന്നവയാണ് നമുക്കു ചുറ്റും കാണുന്ന എല്ലാ തൊഴിലുകളും. ഇന്ത്യയിൽ പ്രാഥമിക, ദ്വിതീയ, തൃതീയ മേഖലകളിലെ തൊഴിൽലഭ്യത വ്യത്യസ്തമാണ്. ചില മേഖലകളിലെ തൊഴിൽലഭ്യത കൂടിവരുമ്പോൾ മറ്റു ചില മേഖലക

ഇൽ തൊഴിൽലഭ്യത കുറഞ്ഞുവരുന്നതായി കാണാം. 1993 മുതൽ 2011 വരെ ഓരോ മേഖലയിലെയും തൊഴിൽലഭ്യത വിശദമാക്കുന്ന പട്ടിക പരിശോധിക്കൂ.

ഇന്ത്യയിൽ ഓരോ മേഖലയിലെയും തൊഴിൽലഭ്യതയുടെ ശതമാനം

മേഖല	1993	2005	2011
പ്രാഥമികമേഖല	64.9	56.5	53.2
ദ്വിതീയമേഖല	14.2	18.7	21.5
തൃതീയമേഖല	20.9	24.8	25.3
ആകെ	100	100	100

പട്ടിക 2

(Source - Economic Survey 2012 - 13)

താഴെ കൊടുത്തിരിക്കുന്ന സൂചകങ്ങൾ ഉപയോഗിച്ച് പട്ടിക 2 വിശകലനം ചെയ്ത് നിങ്ങളുടെ നിഗമനങ്ങൾ എഴുതുക:

സൂചകങ്ങൾ


- ഏതെല്ലാം മേഖലകളിലെ തൊഴിൽലഭ്യതയാണ് വർദ്ധിച്ചു വരുന്നത്?
- ഏത് മേഖലയിലാണ് തൊഴിൽലഭ്യത എല്ലാ കാലഘട്ടത്തിലും കൂടുതൽ?
- 2011-ൽ പ്രാഥമികമേഖലയിലെ തൊഴിൽലഭ്യത മറ്റു രണ്ട് മേഖലകളിലെ തൊഴിൽലഭ്യതയേക്കാൾ എത്ര ശതമാനം കൂടുതലാണ്?

പ്രാഥമിക, ദ്വിതീയ, തൃതീയ മേഖലകളിൽ ഏറ്റവും കൂടുതൽ തൊഴിലവസരങ്ങൾ ലഭ്യമാകുന്നത് പ്രാഥമികമേഖലയാണെന്ന് കണ്ടുവല്ലോ. ഇവിടെ കൃഷിയിലും അനുബന്ധ പ്രവർത്തനങ്ങളിലുമാണ് കൂടുതൽ തൊഴിലവസരങ്ങൾ ലഭിക്കുന്നത്. നമുക്ക് ആവശ്യമായ ഭക്ഷ്യവസ്തുക്കൾ ഉൽപ്പാദിപ്പിക്കുന്നത് ഈ മേഖലയിലെ പ്രവർത്തനം വഴിയാണ്.

ഭക്ഷ്യോൽപ്പാദനം

സ്വാതന്ത്ര്യം ലഭിച്ചതുമുതൽ ഇന്ത്യ പ്രാഥമിക മേഖലയുടെ വികസനത്തിന് പ്രാധാന്യം നൽകിയിരുന്നു. ആസൂത്രണത്തോടെയുള്ള പ്രവർത്തനങ്ങൾ നമ്മുടെ ഭക്ഷ്യോൽപ്പാദനരംഗത്ത് ധാരാളം മാറ്റങ്ങൾ ഉണ്ടാക്കി. തൊഴിലവസരങ്ങൾ വർദ്ധിക്കുക മാത്രമല്ല ഭക്ഷ്യോൽപ്പാദനവും ഗണ്യമായി വർദ്ധിച്ചു.

ഇന്ത്യയിൽ വിവിധ കാലഘട്ടങ്ങളിൽ ഭക്ഷ്യോൽപ്പാദനരംഗത്തുണ്ടായ മാറ്റം വിശദമാക്കുന്ന ഡയഗ്രാമാണ് നൽകിയിരിക്കുന്നത്.



Source - Economic Survey 2012-13



ദാരിദ്ര്യം (Poverty)

ആസൂത്രണ കമ്മീഷന്റെ ശുപാർശ പ്രകാരം നഗരപ്രദേശങ്ങളിൽ 2100 കലോറിയിൽ താഴെ പോഷകാഹാരം ലഭിക്കുന്നവരും ഗ്രാമപ്രദേശങ്ങളിൽ 2400 കലോറിയിൽ താഴെ പോഷകാഹാരം ലഭിക്കുന്നവരും ദാരിദ്ര്യം അനുഭവിക്കുന്നവരാണ്. 2011-12 സാമ്പത്തിക സർവ്വേ പ്രകാരം ഇന്ത്യയുടെ ദാരിദ്ര്യം 29.8% ആണ്. ഏറ്റവും കൂടുതൽ ബീഹാർ: 53.5%. ഏറ്റവും കുറവ് ഹിമാചൽ പ്രദേശ്: 9.5%. കേരളം: 12%.

ഭക്ഷ്യോൽപ്പാദനരംഗത്തെ ഏതു തരത്തിലുള്ള മാറ്റമാണ് ഡയഗ്രാം സൂചിപ്പിക്കുന്നത്?

ഇന്ത്യയിൽ ഭക്ഷ്യോൽപ്പാദനം വർദ്ധിച്ചുവരുന്നു എന്ന് ഡയഗ്രാത്തിൽനിന്നു വ്യക്തമാണല്ലോ. ഭക്ഷ്യോൽപ്പാദനം വർദ്ധിച്ചിട്ടും ഇന്ത്യയിൽ പല പ്രദേശങ്ങളിലും ദാരിദ്ര്യം നിലനിൽക്കുന്നുണ്ട്. എന്തൊക്കെയാവും ഇതിന്റെ കാരണങ്ങൾ?

- വിതരണത്തിലെ അപാകത
- സാധനങ്ങൾ വാങ്ങുവാനുള്ള വ്യക്തികളുടെ ശേഷിക്കുറവ്

ഭക്ഷ്യവസ്തുക്കൾ ആവശ്യക്കാർക്ക് ആവശ്യാനുസരണം ലഭ്യമാകുമ്പോഴാണ് ഭക്ഷ്യസുരക്ഷ സാധ്യമാകുന്നത്. എല്ലാ ജനങ്ങൾക്കും എല്ലാക്കാലത്തും സജീവവും ആരോഗ്യകരവുമായ ജീവിതം നയിക്കുന്നതിന് ആവശ്യമായത്ര പോഷകപ്രധാനമായ ഭക്ഷണം ലഭിക്കുന്നതിനുള്ള ഭൗതികവും സാമ്പത്തികവുമായ പ്രാപ്തി ഉറപ്പുവരുത്തുന്ന അവസ്ഥയാണ് ഭക്ഷ്യസുരക്ഷ.

ഈ നിർവ്വചനം വിശകലനം ചെയ്താൽ ഭക്ഷ്യസുരക്ഷയെപ്പറ്റി എന്തൊക്കെ കണ്ടെത്താം?

- എല്ലാ ജനങ്ങൾക്കും ഭക്ഷണം ലഭിക്കണം
- എല്ലാക്കാലത്തും ഭക്ഷണം ലഭിക്കണം
-
-
-

ഭക്ഷ്യസ്വയംപര്യാപ്തത (Self sufficiency in food)




ഒരു രാജ്യത്തിന് ആവശ്യമായ ഭക്ഷ്യവസ്തുക്കൾ ആ രാജ്യത്തു തന്നെ ഉൽപ്പാദിപ്പിക്കുവാൻ കഴിയുന്നുവെങ്കിൽ ആ രാജ്യം ഭക്ഷ്യോൽപ്പാദനത്തിൽ സ്വയംപര്യാപ്തമാണെന്ന് പറയാം.

ദാരിദ്ര്യ നിർമ്മാർജ്ജന പ്രവർത്തനങ്ങൾ

പല ദാരിദ്ര്യ നിർമ്മാർജ്ജന പദ്ധതികളും പരിപാടികളും നടപ്പാക്കിയും പൊതുവിതരണസമ്പ്രദായം ശക്തിപ്പെടുത്തിയുമാണ് സർക്കാരുകൾ ഭക്ഷ്യസുരക്ഷ എന്ന ലക്ഷ്യം നേടാൻ ശ്രമിച്ചുകൊണ്ടിരിക്കുന്നത്. സർക്കാർതലത്തിൽ നടപ്പാക്കിവരുന്ന പ്രധാന പദ്ധതികളും പരിപാടികളും ഏതൊക്കെയാണെന്ന് നോക്കൂ:

സർക്കാർ പദ്ധതികൾ	സർക്കാർ പരിപാടികൾ
• അന്നപുർണ്ണ	സംയോജിത ശിശുവികസന പരിപാടി
• അന്ത്യോദയ അന്നയോജന	സ്കൂൾ ഉച്ചഭക്ഷണ പരിപാടി
• മഹാത്മാഗാന്ധി ഗ്രാമീണ തൊഴിലുറപ്പ് പദ്ധതി	ദേശീയ ഗ്രാമീണ ഉപജീവനഭൗതികം
• സ്വർണജയന്തി ഷഹാരി റേഷൻ യോജന	

സർക്കാർതലത്തിൽ നടപ്പാക്കിവരുന്ന ഈ പദ്ധതികളുടെയും പരിപാടികളുടെയും ലക്ഷ്യം വിശദമാക്കുന്ന പദസൂര്യൻ നോക്കൂ.



Source : India 2013

ഓരോ പദ്ധതിയും പരിപാടിയും എങ്ങനെ ദാരിദ്ര്യനിർമ്മാർജ്ജനത്തിനും ഭക്ഷ്യ സുരക്ഷയ്ക്കും സഹായിക്കുന്നു എന്നു കണ്ടെത്താമല്ലോ.

സ്വന്തം പ്രദേശത്തെ ജനങ്ങൾക്ക് ഇതിൽ ഏതിന്റെയൊക്കെ പ്രയോജനം ലഭിക്കുന്നു എന്ന് അന്വേഷിച്ചറിയൂ.



കേരളവും പൊതുവിതരണസമ്പ്രദായവും

കേരളം ഭക്ഷ്യസമ്പന്നപ്രദേശമായതുകൊണ്ട് സംസ്ഥാനമെല്ലാം അതുകൊണ്ടാണ് നാം ഭക്ഷണത്തിന് മറ്റു സംസ്ഥാനങ്ങളെ ആശ്രയിക്കുന്നത്. ഭക്ഷ്യസുരക്ഷ ഉറപ്പാക്കുന്നതിന് ശക്തമായ ഒരു പൊതുവിതരണസമ്പ്രദായം കേരളത്തിനുണ്ട്. കേരളത്തിൽ പ്രവർത്തിക്കുന്ന പൊതുവിതരണകേന്ദ്രങ്ങളിലൂടെ അരിയും ഭക്ഷ്യവസ്തുക്കളും മറ്റു നിത്യോപയോഗസാധനങ്ങളും ആവശ്യക്കാരായ എല്ലാ ജനങ്ങൾക്കും ന്യായവിലയിൽ ലഭ്യമാക്കിവരുന്നു. നിത്യോപയോഗസാധനങ്ങൾ ന്യായവിലയ്ക്ക് ലഭ്യമാക്കുക എന്ന ലക്ഷ്യത്തോടെ പ്രവർത്തിക്കുന്ന ധാരാളം കേന്ദ്രങ്ങൾ ഉണ്ട്. അവയിൽ ചിലത് നോക്കാം.

പൊതുവിതരണ സംവിധാനം (Public Distribution System)

ന്യായമായ വിലയ്ക്ക് സമൂഹത്തിൽ ആവശ്യക്കാരായവർക്ക് ഭക്ഷ്യവസ്തുക്കളും മറ്റ് നിത്യോപയോഗ വസ്തുക്കളും നൽകുവാൻ ചുമതലപ്പെട്ടതും സർക്കാർ നിയന്ത്രണത്തിലുള്ളതുമായ സ്ഥാപനങ്ങളുടെ ശൃംഖലയാണ് പൊതുവിതരണ സംവിധാനം.

കേന്ദ്രം	ലഭ്യമാകുന്ന വസ്തുക്കൾ
പൊതുവിതരണകേന്ദ്രം	അരി, ഗോതമ്പ്, പഞ്ചസാര, മണ്ണെണ്ണ
ഹോർട്ടികോർപ്പ്	പച്ചക്കറികൾ
സപ്ലൈകോ സൂപ്പർമാർക്കറ്റ്	എല്ലാ നിത്യോപയോഗ സാധനങ്ങളും
നന്മ സ്റ്റോർ	
നീതി സ്റ്റോർ	
ലാഭം സപ്ലൈകോ മാർക്കറ്റ്	
മാവേലി സ്റ്റോർ	
ത്രിവേണി സൂപ്പർമാർക്കറ്റ്	
ത്രിവേണി ഫ്ളോട്ടിംഗ് സൂപ്പർമാർക്കറ്റ്	

നിങ്ങളുടെ പ്രദേശത്തുള്ള ഇത്തരം ഒരു സ്ഥാപനം സന്ദർശിച്ച് ന്യായവിലയ്ക്കായാണോ സാധനങ്ങൾ വിൽക്കുന്നതെന്ന് കണ്ടെത്താമല്ലോ.

ഭക്ഷ്യോൽപ്പാദനം നേരിടുന്ന വെല്ലുവിളികൾ

ഭക്ഷ്യോൽപ്പാദനം വർദ്ധിപ്പിച്ചും കാര്യക്ഷമമായ പൊതുവിതരണസമ്പ്രദായത്തിലൂടെ വിതരണം നടത്തിയും ഭക്ഷ്യസുരക്ഷ എന്ന ലക്ഷ്യത്തോട് അടുക്കുമ്പോഴും ഭക്ഷ്യോൽപ്പാദനരംഗം ചില വെല്ലുവിളികൾ നേരിടുന്നുണ്ട്. ഇന്ത്യയിലെ ഭക്ഷ്യോൽപ്പാദനരംഗം നേരിടുന്ന പ്രധാന വെല്ലുവിളികൾ ഏതൊക്കെയാണെന്നോക്കാം.

താഴെ കൊടുത്തിരിക്കുന്ന വാർത്താകൊളാഷ് നോക്കൂ:

ഭക്ഷ്യസുരക്ഷാ നിയമം (Food Security Act)



2013-ൽ പാർലമെന്റ് അംഗീകരിച്ചു.

പ്രത്യേകതകൾ

- ഭക്ഷ്യസുരക്ഷ സർക്കാരിന്റെ നിയമപരമായ കടമയാണ്.
- ആവശ്യമുള്ളത്രയും പോഷകപ്രദവും ഗുണമേന്മയുള്ളതുമായ ഭക്ഷ്യവസ്തുക്കൾ മിതമായ വിലയ്ക്ക് എല്ലാവർക്കും ഉറപ്പാക്കുക.
- ഭക്ഷ്യവസ്തുക്കളുടെ ലഭ്യത പൗരന്റെ നിയമപരമായ അവകാശമാണ്.

സബ്സിഡി വെട്ടിക്കുറച്ചു-
കർഷകർ പ്രതിസന്ധിയിൽ

പ്രകൃതിക്ഷോഭം-ഭക്ഷ്യോൽപ്പാദനം
ഗണ്യമായി കുറഞ്ഞു

കൃഷിഭൂമികൾ വഴിമാറുന്നു.
ഭക്ഷ്യോൽപ്പാദനത്തിൽ
ഗണ്യമായ കുറവ്.

കർഷകരുടെ
പ്രതിസന്ധി-യന്ത്രവൽക്കരണം
അടയാളമാക്കുന്നു

ഭക്ഷ്യോൽപ്പാദനരംഗം നേരിടുന്ന പ്രധാന വെല്ലുവിളികളിൽ ചിലതാണ് മുകളിൽ കൊടുത്തിരിക്കുന്ന കൊളാഷിലുള്ളത്. വാർത്താകൊളാഷിൽ നിന്ന് ഏതൊക്കെ വെല്ലുവിളികൾ കണ്ടെത്താം?

- പ്രകൃതിക്ഷോഭംമൂലമുണ്ടാകുന്ന കൃഷിനാശം
- കൃഷിഭൂമികൾ മറ്റ് ആവശ്യങ്ങൾക്കായി ഉപയോഗിക്കുന്നത്
- സബ്സിഡി കുറയ്ക്കുന്നത്
- യന്ത്രസാമഗ്രികൾ വാങ്ങാൻ കഴിയാത്ത അവസ്ഥ
- കാലാവസ്ഥയിൽ വരുന്ന മാറ്റം
- ഇൻഷുറൻസ് പരിരക്ഷ ഉറപ്പാക്കാൻ കഴിയാത്തത്
- രാസവളങ്ങളുടെ അമിത ഉപയോഗം ഭൂമിയുടെ ഫലപുഷ്ടി നഷ്ടപ്പെടുത്തുന്നത്.

ഈ വെല്ലുവിളികൾ മറികടക്കാൻ കഴിഞ്ഞാൽ മാത്രമേ ഭക്ഷ്യോൽപ്പാദനം കൂട്ടുവാനും ആവശ്യാനുസരണം വിതരണം ചെയ്യുവാനും അതുവഴി ഭക്ഷ്യസുരക്ഷ എന്ന ലക്ഷ്യം നേടുവാനും കഴിയുകയുള്ളൂ.



സംഗ്രഹം

- പ്രാഥമിക, ദ്വിതീയ, തൃതീയ മേഖലകളുടെ പരസ്പരബന്ധമാണ് സാമ്പത്തികവളർച്ചയ്ക്ക് ആധാരം.
- സമ്പദ്ഘടനയിലെ വിവിധ മേഖലകളിൽ കാർഷികമേഖലയാണ് ഇന്ത്യയിൽ ഇന്നും കൂടുതൽ തൊഴിലവസരങ്ങൾ പ്രദാനം ചെയ്യുന്നത്.
- ദ്വിതീയ, തൃതീയ മേഖലകളിലെ തൊഴിലവസരങ്ങൾ കൂടിവരുകയും പ്രാഥമികമേഖലയിലെ തൊഴിലവസരങ്ങൾ കുറഞ്ഞുവരുകയും ചെയ്യുന്ന ഒരു സവിശേഷതയാണ് ഇന്ത്യൻ സമ്പദ്ഘടനയിൽ കാണുന്നത്.
- ഭക്ഷ്യോൽപ്പാദനം കൂടിയിട്ടും ഭക്ഷ്യസുരക്ഷ എന്ന ലക്ഷ്യം നേടുവാൻ ഇനിയും ഇന്ത്യയ്ക്ക് മുന്നോട്ടു പോകേണ്ടതുണ്ട്.
- ശക്തമായ ഒരു പൊതുവിതരണസമ്പ്രദായവും സർക്കാരുകളുടെ ക്ഷേമപ്രവർത്തനങ്ങളും ഭക്ഷ്യസുരക്ഷ എന്ന ലക്ഷ്യത്തിൽ എത്തുവാൻ സഹായകമാകുന്നു.



പ്രധാന പഠനനേട്ടങ്ങളിൽ പെടുന്നവ

- സാമ്പത്തികപ്രവർത്തനങ്ങളെ വിവിധ മേഖലകളായി (പ്രാഥമികം, ദ്വിതീയം, തൃതീയം) തരംതിരിക്കാൻ കഴിയുന്നു.
- ഓരോ മേഖലയിലെയും തൊഴിലവസരങ്ങൾ സ്ഥിതിവിവരക്കണക്കുകൾ ഉപയോഗപ്പെടുത്തി വ്യക്തമാക്കുന്നു.
- ഭക്ഷ്യോൽപ്പാദനരംഗത്ത് ഉണ്ടായിക്കൊണ്ടിരിക്കുന്ന മാറ്റങ്ങൾ വിശദീകരിക്കുന്നു.
- ഭക്ഷ്യസുരക്ഷ സാധ്യമാകുന്നതിനുള്ള സാഹചര്യങ്ങൾ വിശദീകരിക്കുന്നു.
- ദാരിദ്ര്യനിർമ്മാർജ്ജനത്തിനായി സർക്കാർ നടപ്പിലാക്കിവരുന്ന പദ്ധതികളും പരിപാടികളും അവയുടെ സവിശേഷതകളും തിരിച്ചറിഞ്ഞ് വിശദീകരിക്കുന്നു.
- പൊതുവിതരണസമ്പ്രദായത്തിന്റെ ആവശ്യകത തിരിച്ചറിയുന്നു.
- കേരളത്തിലെ ന്യായവിലക്ഷോപ്പുകൾ തിരിച്ചറിയാനും അതിന്റെ പ്രാധാന്യം വിശദമാക്കുന്നു.
- ഭക്ഷ്യോൽപ്പാദനരംഗം ഇന്ന് നേരിടുന്ന വെല്ലുവിളികൾ തിരിച്ചറിയാനും പരിഹരിക്കാനുള്ള മാർഗ്ഗങ്ങൾ നിർദ്ദേശിക്കുന്നു.



വിലയിരുത്താം

1. പ്രാഥമിക, ദ്വിതീയ, തൃതീയ മേഖലയുടെ പരസ്പരബന്ധം വ്യക്തമാക്കുന്ന ഒരു ഉദാഹരണം എഴുതുക.
2. താഴെ നൽകിയിരിക്കുന്ന സാമ്പത്തികപ്രവർത്തനങ്ങൾ ഏതൊക്കെ മേഖലയിൽ ഉൾപ്പെടുന്നുവെന്ന് തരംതിരിച്ചെഴുതുക:
 - മത്സ്യബന്ധനം • അധ്യാപനം • ബാങ്കിംഗ്
 - ഫാക്ടറിത്തൊഴിൽ • ഖനനം • കെട്ടിടനിർമ്മാണം
 - റിയൽ എസ്റ്റേറ്റ് • വൈദ്യുതി ഉൽപ്പാദനം
3. തൃതീയമേഖല മറ്റ് രണ്ടു മേഖലകളേക്കാൾ വളർന്നുവരുന്നു. ചില ഉദാഹരണങ്ങളിലൂടെ വ്യക്തമാക്കുക.
4. കേരളത്തിൽ ന്യായവിലയ്ക്ക് നിത്യോപയോഗവസ്തുക്കൾ ലഭിക്കുന്ന സ്ഥാപനങ്ങൾ ഏതൊക്കെ?
5. ഇന്ത്യയിൽ പ്രാഥമികമേഖലയ്ക്കാണ് ഇന്നും പ്രാധാന്യം. ഉൽപ്പാദനം, തൊഴിൽലഭ്യത എന്നിവയുടെ അടിസ്ഥാനത്തിൽ വിലയിരുത്തുക.
6. ഗുണഭോക്താക്കളിൽ $\frac{1}{3}$ ഭാഗം സ്ത്രീകൾ ആയിരിക്കണം എന്ന് നിബന്ധനയുള്ള സർക്കാർ പദ്ധതി താഴെ പറയുന്നവയിൽ ഏതാണ്?
 - അന്ത്യോദയ അന്നയോജന • അന്നപുർണ്ണ
 - മഹാത്മാഗാന്ധി ഗ്രാമീണ • സ്വർണ്ണജയന്തി ഷഹാരി റോസ്ഗാർ യോജന
 - തൊഴിലുറപ്പ് പദ്ധതി
7. ഭക്ഷ്യസുരക്ഷ സാധ്യമാകുന്നതിന് പൊതുവിതരണസമ്പ്രദായം സഹായകമാണ്. പ്രസ്താവന വിലയിരുത്തുക.
8. പൊതു വിതരണകേന്ദ്രങ്ങൾ സാധാരണ ജനങ്ങൾക്കുവേണ്ടിയുള്ളതാണ്. സമർത്ഥിക്കുക.
9. ഭക്ഷ്യോൽപ്പാദനം ഇന്ന് ധാരാളം വെല്ലുവിളികൾ നേരിടുന്നുണ്ട്. സമർത്ഥിക്കുക.
10. കേന്ദ്രസർക്കാരിന്റെ ഏതെങ്കിലും ഒരു ദാരിദ്ര്യനിർമ്മാർജ്ജന പദ്ധതിയെക്കുറിച്ച് കുറിപ്പ് തയ്യാറാക്കുക.



തുടർപ്രവർത്തനങ്ങൾ

- നിങ്ങളുടെ പ്രദേശത്ത് ഭക്ഷ്യോൽപ്പാദനരംഗം നേരിടുന്ന പ്രധാന വെല്ലുവിളികൾ കണ്ടെത്തി പരിഹാരമാർഗ്ഗങ്ങൾ നിർദ്ദേശിക്കുക.
- നിങ്ങളുടെ പ്രദേശത്ത് കൂടുതൽ തൊഴിലവസരങ്ങൾ ഏത് മേഖലയിലാണെന്ന് അന്വേഷണത്തിലൂടെ കണ്ടെത്തുക.